

सभा सदस्यज्यूहरु,

केराबारी गाउँपालिका गाउँसभाको सोह्रौं अधिवेशनको पहिलो बैठकमा आर्थिक वर्ष २०८२।०८३ को नीति तथा कार्यक्रम प्रस्तुत गर्न पाउदा आफुलाई गौरवान्वित महसुस गरेकोछु । सर्वप्रथम नेपाल राष्ट्रको रक्षा, अग्रगमन तथा नेपाली नागरिकहरुको स्वतन्त्रता र अमनचयन प्राप्तिका लागि विभिन्न कालखण्डमा आफ्नो प्राण आहुती गर्नुहुने सम्पूर्ण ज्ञात, अज्ञात वीर शहिदहरुप्रति भावपूर्ण श्रद्धान्जली अर्पण गर्दछु । राजनैतिक, सामाजिक परिवर्तनमा नेतृत्वदायी भूमिका निर्वाह गर्ने सबै श्रद्धेय अग्रजहरु प्रति आदरभाव प्रकट गर्दछु ।

केराबारी गाउँपालिकाको आ. व. २०८२।०८३ को नीति तथा कार्यक्रम नेपालको संविधान, स्थानीय सरकार सञ्चालन ऐन२०७४,संघीय तथा प्रदेश सरकारको आ.व. २०८२।०८३ को नीति तथा कार्यक्रम,वजेटका सिद्धान्त र उद्देश्य,दिगो विकासका लक्ष्य तथा रणनीति, सोह्रौं योजनाका उद्देश्य, प्राथमिकता तथा रणनीति जस्ता विषयहरुको सैद्धान्तिक र व्यवहारिक पक्षहरुलाई आत्मसाथ गर्दै समृद्ध नेपाल र सुखी नेपालीको साझा संकल्प तथा केराबारीका आम नागरिकको आवश्यकता र मागलाई ध्यानमा राखि यो नीति तथा कार्यक्रम तर्जुमा गरिएकोछ ।

समग्र देशकै अर्थतन्त्र संकुचन भएको अवस्थामा केराबारी गाउँपालिकाले सिमित साधन श्रोतको उच्चतम प्रयोग गरी गाउँपालिकावासी आम जनताको विश्वास, भरोसा, आशा र अपेक्षालाई कायम राख्न सिंगो गाउँपालिका प्रयत्नशील रहेको छ ।

गाउँ सभा सदस्यज्यूहरु,

- नेपालमा संघीय लोकतान्त्रीक गणतन्त्रको स्थापना पछि राज्यको पुनर्संरचना अनुसार तीन तहका सरकारहरु गठन भएपछि यस गाउँपालिकाले समेत विकास निर्माणले गति लिएको छ । यो स्थानीय सरकार सम्पुर्ण केराबारीबासी जनताको सेवा, सुरक्षा, समृद्धि र सुखका लागि गाउँवासी स्वयंमले बनाएको जनताको घरदैलोको सरकार हो । त्यसैले जनताका अपेक्षा अनुसार काम गर्न यो स्थानीय सरकारले सबै उत्तम विकल्प प्रयोग गरी काम गरिरहेको छ ।
- लोकतन्त्र प्रतिको पूर्ण प्रतिवद्धता, सुशासन, गाउँवासीहरु प्रतिको उत्तरदायी प्रशासनिक संरचना, भ्रष्टाचारमुक्त, सभ्य र सुसंस्कृत एवम् कर्तव्य प्रति दृढ समाज यस सरकारका आदर्श हुनेछन् ।
- समानता र न्यायको पक्षपोषण गर्दै सबै प्रकारका भेदभाव र अन्यायहरुको अन्त्य, सामाजिक न्यायको प्राप्ति र सबैका लागि समृद्धि हाम्रो मूल नीति हुनेछ ।
- गाउँपालिकाभित्रको जातीय, भाषिक, धार्मिक, सांस्कृतिक तथा भौगोलिक विविधतालाई आत्मसात र सम्मान गर्दै सामाजिक एवम् सांस्कृतिक समानता, सहिष्णुता र सद्भावका आधारमा गाउँपालिकाभित्रको एकता मजबुत बनाउने नीति लिइनेछ ।
- प्रोजेक्ट बैङ्क स्थापना गरी स्थानीय स्रोत साधनको समुचित उपयोग मार्फत आयोजनाहरु कार्यान्वयन गरिनेछ । स्थानीय स्रोत साधनबाट कार्यान्वयन गर्न नसकिने आयोजनाहरुको कार्यान्वयन गर्न संघ तथा प्रदेश सरकारसँग अनुरोध गरी कार्यान्वयनको व्यवस्था मिलाइनेछ ।
- श्रम संस्कृतिको उजागर गर्दै स्थानीय विकास निर्माणमा जनताको अधिकतम श्रम सहभागिता मार्फत कम नगद लागतमा श्रममुलक योजनाहरु सञ्चालन गरीनेछ ।

- खोला नदि उकासमा रहेका तथा अन्य सार्वजनिक जग्गाहरुको पहिचान गरी सम्भाव्यताको आधारमा वृक्षारोपण तथा सामुहिक खेती गरी गाउँपालिकाको आन्तरिक श्रोतलाई मजबुत गर्दै लगिनेछ ।
- उपभोक्ता समितिबाट सञ्चान हुने योजनालाई पारदर्शी र जनमुखि बनाउन हाल देखिएका समस्याहरुलाई सम्बोधन गर्न स्थानीय दररेट, खरिद, ढुवानी तथा यससंग सम्बन्धित कार्यविधि जारी गरी सबैखाले प्रक्रियागत असहजतालाई सम्बोधन गरिनेछ ।
- प्रविधिक लागत अनुमानलाई वस्तुगत र व्यवहारीक बनाउन योजना सम्झौता पूर्व स्वीकृत गर्ने व्यवस्था मिलाईनेछ ।
- गाउँपालिकाको वार्षिक बजेट तथा कार्यक्रम तर्जुमादेखि कार्यान्वयन हुँदै मूल्याङ्कनका चरणसम्म नै लैङ्गिक उत्तरदायी बजेटको अवधारणालाई आत्मासात गरिनेछ ।
- संघीय नीति वमोजिम भूमिहीन दलित/सुकुम्बासी र अव्यवस्थित बसोबासीहरुको समस्या समाधान गर्ने कामलाई उच्च प्रथमिकताका साथ अगाडि बढाइनेछ ।

सभाका सदस्यज्यूहरु,

अब म आगामी आ. व. २०८२।०८३ को लागि क्षेत्रगत रुपमा नीति तथा कार्यक्रमहरु प्रस्तुत गर्ने अनुमति चाहन्छु । यस नीति तथा कार्यक्रम मेरो तर्फबाट केराबारी गाउँपालिकाका प्रवक्ता तथा कार्यपालिका सदस्य श्री नारायण प्रसाद भूजेलज्यूलाई वाचन गरिदिनुहुन अनुरोध गर्दछु ।

(क) पूर्वाधार विकासका नीतिहरू :

१. केराबारी गाउँपालिकाका सबै वडा केन्द्रहरूलाई पालिका केन्द्रसम्म जोड्न बाँकी रहेका वडा केन्द्रहरूलाई विशेष प्राथमिकताका साथ सडक कालोपत्रे गरिदै लगिनेछ साथै पालिका केन्द्र र अन्य मुख्य नाकाहरूलाई समेत राष्ट्रिय राजमार्गसंग आवश्यकता अनुसारको चौडा कालोपत्रे सडक संचालन विस्तार गरिनेछ ।
२. १५ शैयाको पालिका अस्पताल भवन निर्माणकार्यलाई विशेष जोड दिनुका साथै सूचारु अवस्थामा रहेका स्वास्थ्य संस्था र विद्यालयहरूको भवनको मर्मतसंभारलाई निरन्तरता दिइनेछ ।
३. नागरिकको शान्ति सुरक्षा र अमन चयनको सुनिश्चितताका लागि वडा तहमा अस्थायी प्रहरी चौकी भवन निर्माणलाई जोड दिइनेछ ।
४. उपभोक्ता समितिबाट सञ्चालन हुने योजनाहरूलाई प्राथमिकताका साथ योजना संचालन प्रकृयालाई सरलिकृत गर्दै लगिने छ ।
५. उपभोक्ता समितिका पदाधिकारीहरूलाई वडा तहमा योजना सञ्चालन अभिमुखिकरण तालिमको प्रवन्ध साथै तत्काल परामर्श सहजिकरणको व्यवस्था मिलाइनेछ ।
६. स्थानीय दररेटलाई भुगोलको सापेक्षतामा पुनरावलोकन गरिनेछ ।
७. श्रममुलक योजनाहरूमा खरिद ढुवानी बाहेकका काम स्थानीय श्रमदानबाट सम्पन्न गर्ने नीति लिइनेछ ।
८. केराबारीको व्यवसायिक तथा पर्यटन प्रवर्द्धनका लागि बजार सौन्दर्यीकरण कार्यलाई निरन्तरता दिइनेछ ।
९. केराबारी गाउँपालिकामा सुविधा सम्पन्न रंगशाला तथा एक वडा एक खेलमैदान निर्माण गर्दै खेलकुद गतिविधिलाई प्रवर्धन गरिनेछ ।
१०. अधुरा तथा बहुवर्षे योजनाहरूलाई उच्च प्राथमिकतामा दिइनेछ ।
११. केराबारी बजार क्षेत्रमा सरसफाइको उचित प्रवन्ध मिलाई सार्वजनिक शौचालय निर्माण तथा व्यवस्थापन गरिनेछ ।
१२. केराबारी बजार क्षेत्रमा बढ्दो यातायात चापलाई ध्यानमा राखि सुविधा सम्पन्न बसपार्क निर्माण कार्यलाई विशेष प्राथमिकता दिइनेछ ।
१३. पालिकाका बाँकी रहेका वडा नं ३ र ८ वडाहरूका कार्यालय भवन क्रमशः निर्माण गरिनेछ ।
१४. पूर्वाधार विकासका योजनाहरूको लागत अनुमान तयार गर्दा अनिवार्य रूपमा सरोकावालाहरू संग स्थलगत छलफल र परामर्श गरीनेछ ।
१५. ठुला प्रकृतिका पूर्वाधारजन्य आयोजनाहरूको अनिवार्य रूपमा पूर्व सम्भाव्यता अध्ययन/ वातावरण प्रभाव मूल्यांकन तथा डि.पि.आर. तयार गरिनेछ ।
१६. सडक निर्माण गर्दा व्यवसायिक क्षेत्रमा ढल निकास, अन्य मैदान क्षेत्रमा एजिड र पहाडी क्षेत्रमा भित्ता तर्फ ड्रेन सहित पक्की संरचना निर्माणगर्ने नीति अवलम्बन गरिने छ ।
१७. वर्षायाम (जेष्ठ, असार र साउन) मा पहाडी क्षेत्रमा माटो काट्ने र ट्रयाक खोल्ने काम पूर्ण रूपमा बन्द गरिने नीति लिइनेछ ।
१८. बजारक्षेत्रका भित्री बाटाहरूमा पेवल ब्लकबाट बाटोको निर्माण कार्यलाई निरन्तरता दिदै स्थानीयको सहभागितामा सडक सौन्दर्यीकरण गर्दै लगिनेछ ।
१९. सडक पुगेका, बस्ती विकास भएका क्षेत्रहरू जोड्ने खोलानदिमा पक्की तथा झोलुङ्गेपुल निर्माणमा जोड दिइनेछ साथै अन्तरपालिका जोड्ने यस्ता संरचनाहरूको निर्माणमा सम्बन्धित पालिकासंग समेत साझेदारीको नीति लिइनेछ ।

२०. संघीय तथा प्रादेशिक सरकारबाट संचालन हुने योजनाहरू समयमै सम्पन्न गर्न सम्बन्धित निकायहरूसँग समन्वय र सहकार्य गरिनेछ ।
२१. सिंचाईको दिगो व्यवस्थापनका लागि उपभोक्तासँग साझेदारीको नीति अवलम्बन गरी एकिकृत सिंचाई प्रणालीमा जोड दिइनेछ ।
२२. राष्ट्रिय सडक सुरक्षा नीतिलाई कार्यान्वयन गर्दै सडक क्षेत्रभित्र रहेका विद्युत पोलहरू हटाई सडक सुरक्षा र सवारी दुर्घटनालाई न्युनिकरण गरिनेछ ।
२३. सञ्चारमा सहज पहुँच स्थापित गर्न आवश्यक स्थानहरूमा GSM टावर निर्माणका लागि विशेष पहल गरिनेछ ।
२४. नागरिक सुरक्षा संवेदनशिलतालाई ध्यानमा राख्दै केरावारी गाउँपालिकाका प्रमुख बजार क्षेत्रहरूमा सिसि क्यामेरा जडान गरी अपराध न्युनिकरणमा जोड दिइनेछ ।
२५. केरावारी गाउँपालिकाका नागरिकहरूको स्वास्थ्यलाई मध्यनजर गर्दै स्वच्छ खानेपानीका लागि मुहानहरूको संरक्षण गरी पानीको गुणस्तर कायम गरी शहरी खानेपानी आयोजना मार्फत खानेपानीको दिगो व्यवस्थापनमा जोड दिइनेछ ।
२६. जलधार क्षेत्र, चुरे क्षेत्रमा रहेका पानीका मुहान र श्रोतहरूको संरक्षण तथा व्यवस्थापनका लागि पालिकाका विभिन्न स्थानहरूमा रिचार्ज पोखरी निर्माण गरिनेछ ।

(ख)सामाजिक विकास सम्बन्धी नीति

खा१. शिक्षा, युवा तथा खेलकुद :

२७. सम्पूर्ण विद्यालयहरूमा अभिलेख तथा प्रतिवेदन सम्बन्धि एकिकृत सफ्टवेर प्रणालीको विकास तथा खरिद गरी शिक्षकहरूको मासिक तलब भत्ता भूक्तानीको व्यवस्था मिलाउन जोड दिइनेछ ।
२८. शिक्षकहरूलाई समयानुकूल क्षमता अभिवृद्धिका लागि तालिमको व्यवस्था मिलाइनेछ ।
२९. शिक्षक व्यवस्थापन तथा भाषा शिक्षक अनुदानलाई निरन्तरता दिइने छ ।
३०. आधारभूत तहको पालिका स्तरीय परीक्षालाई थप व्यवस्थित गरिने छ ।
३१. केरावारीमा सञ्चालित खदम क्याम्पसको सुदृढिकरणका लागि शैक्षिक अनुदानलाई निरन्तरता दिदै थप संकाय अध्यापनको अनुमति तथा व्यवस्थापनका लागि पहल गरिनेछ ।
३२. सामुदायिक विद्यालयका प्र.अ. हरूलाई थप जिम्मेवार बनाउन प्रोत्साहन भत्ता को व्यवस्था मिलाइने छ ।
३३. विद्यालयहरूको कार्यसम्पादनमा आधारित उत्कृष्ट विद्यालय प्रोत्साहन कार्यक्रमलाई निरन्तरता दिइनेछ ।
३४. शैक्षिक गुणस्तर अभिवृद्धीका लागि शिक्षकहरूको कार्यसम्पादन मुल्याङ्कनको आधारमा शिक्षा सरोकारवालाहरूको मुल्याङ्कनको आधारमा तहगत रूपमा सम्मान गर्ने नीति अख्तियारी गरिनेछ ।
३५. शिक्षा सम्बन्धी आवधिक योजना (विद्यालय शिक्षा क्षेत्रको योजना २०८२-२०९१, केरावारी गाउँपालिका) लाई अवलम्बन गरिनेछ ।
३६. शिक्षक दरबन्दी मिलान तथा विद्यालय समायोजन सम्बन्धि कार्यविधि, विद्यालय नक्साङ्कन र सम्भाव्यता अध्ययन समेतको आधारमा कक्षा वा तह घटाउने, एक आपसमा समायोजन गर्ने कार्यलाई जोड दिइनेछ ।

३७. न्यून शिक्षक दरबन्दी भएका तथा संघीय र प्रदेशसरकारबाट शिक्षक अनुदान प्राप्त नगरेका र माध्यमिक विज्ञान विषय संचालन भएको विद्यालयको अनुदानलाई निरन्तरता दिदै कक्षा ११ र १२ सञ्चालित विद्यालयहरूको शिक्षक अनुदानलाई निरन्तरता दिइनेछ ।
३८. पालिका स्तरमा रहेको गाउँ शिक्षा समिति, वडा शिक्षा समिति र शिक्षा शाखा मार्फत सूचकमा आधारित विद्यालय सुपरिवेक्षण व्यवस्था मिलाइने छ ।
३९. "जनप्रतिनिधिसंग विद्यार्थी कार्यक्रम" संचालनमा ल्याइने छ ।
४०. विद्यालय दिवा खाजा कार्यक्रमलाई पोषण-मैत्री तथा स्थानीय उत्पादनसंग जोड्दै लगिनेछ ।
४१. प्रत्येक विद्यालयहरूमा सूचना र प्रविधिको सिकाई अभिवृद्धि गर्न क्रमसः ICT कक्षा-कोठा संचालन दक्ष जनशक्तिको व्यवस्थापन मार्फत गरिनेछ ।
४२. स्थानीय भाषा, लिपि, संस्कृतिको संरक्षण र सम्बर्धन गर्दै लगिनेछ । स्थानीय पाठ्यक्रममा आधारित पाठ्यपुस्तक/पठन सामग्री तयार गर्न पहल गरिने छ ।
४३. अनाथ/ असहाय र जेहेन्दार विद्यार्थीहरूको लागि छात्रवृत्ति उपलब्ध गराइनेछ ।
४४. बालकक्षा सहजकर्ता र विद्यालय कर्मचारीलाई नेपाल सरकारले उपलब्ध गराएको पारिश्रमिकमा समयसापेक्षित रूपमा समायोजन गरी न्युनतम पारिश्रमिक पाउने व्यवस्थालाई निरन्तरता दिइनेछ ।
४५. संस्थागत विद्यालयहरूको शैक्षिक गुणस्तर अभिवृद्धि तथा अभिभावकको सहज पहुँच कायम हुने गरी प्रभावकारी समन्वय तथा नियमित अनुगमन र नियमनको व्यवस्था मिलाइनेछ ।
४६. हरेक विद्यालयमा शिक्षक-विद्यार्थीको आचारसंहिता निर्माण तथा कार्यान्वयनको व्यवस्था मिलाइनेछ ।
४७. विद्यालय सरसफाइ तथा फुलवारी, करेसावारी व्यवस्थापनलाई प्राथमिकता दिइनेछ ।
४८. लागत साझेदारीका आधारमा विद्यालयको पुर्वाधार निर्माण गर्ने व्यवस्था मिलाइने छ ।
४९. एक माध्यमिक विद्यालय, १ विद्यालय नर्सको व्यवस्थालाई निरन्तरता दिइनेछ ।
५०. सामुदायिक सिकाई केन्द्रको परिचालन मार्फत सिकाई कार्यक्रम संचालन गरिनेछ ।
५१. सामुदायमा आधारित बाल विकास केन्द्रको विद्यार्थी संख्याको आधारमा विद्यार्थी संकलन तथा मर्ज गरिनेछ ।
५२. विद्यार्थीको सिकाई क्षमता विकासका लागि अतिरिक्त सह-क्रियाकलापलाई प्राथमिकता दिइनेछ ।
५३. सबै सामुदायिक विद्यालयहरूमा विद्युत आपूर्ति र इन्टरनेट पहुँचको व्यवस्था यसै आर्थिक वर्षमा गरिनेछ ।
५४. सिकाई अनुभव आदानप्रदान गरिने व्यवस्था मिलाइने छ ।
५५. विद्यालयमा अतिरिक्त कृयाकलापलाई विशेष जोड दिदै माध्यमिक विद्यालयहरूमा खेलकुदको घुम्ति प्रशिक्षणको व्यवस्था मिलाइनेछ ।
५६. पालिका अध्यक्षकप फुटबल प्रतियोगिता लगायतका साँस्कृतिक महोत्व झल्काउने मच्छिन्द्र कप, जेफाले कप, कालापानी कप, लोसार कप, कुसुमे साइनिङ कप, पाटीगाउँ कप लगायत अन्य खेलकुद कार्यक्रमहरू सञ्चालनलाई निरन्तरता दिइनेछ ।
५७. "एक वडा, एक खेलमैदान" निर्माणको कार्य क्रमशःअघि बढाइनेछ । पालिकाको खेलमैदान स्तरोन्नती गरिनेछ साथै खेल क्षेत्रको संस्थागत विकास नीति अबलम्बन गरिनेछ ।
५८. स्थानीय स्तरमा स्यानेटरी प्याडको उत्पादन तथा विद्यालयमा अध्ययनरत छात्राहरूलाई वितरणको व्यवस्था मिलाइनेछ ।

खा२. स्वास्थ्य

५९. पालिकाका सबै स्वास्थ्य संस्थाहरुबाट आधारभूत र गुणस्तरीय स्वास्थ्य सेवालाई निरन्तरता दिईनेछ ।
६०. अध्यक्षसंग जेष्ठ नागरिक तथा अशक्त अपाङ्गता भएका व्यक्तिहरुको निःशुल्क स्वास्थ्य परीक्षण तथा उपचारलाई निरन्तरता दिईनेछ ।
६१. गर्भवती आमाहरुलाई संस्थागत तथा सुरक्षित प्रसुती गराउन उपाध्यक्षसंग सुरक्षित सुत्केरी कार्यक्रमलाई निरन्तरता दिईनेछ ।
६२. पालिका अस्पतालबाट सञ्चालन हुने सेवालाई थप प्रभावकारी बनाउन आवश्यक उपकरणको प्रवन्ध मिलाउनका साथै स्वास्थ्य विमा फार्मसीलाई व्यवस्थित गरी बर्थिङ सेन्टरहरु र गाउँघर क्लिनिक तथा खोप केन्द्रहरुलाई थप व्यवस्थित गर्दै लगिनेछ ।
६३. बर्थिङ सेन्टरहरुमा आमा र नवजात शिशुको स्वास्थ्य सुरक्षाको सुनिश्चितताको लागि निःशुल्क Maternity care Unit संचालन कार्यक्रमलाई निरन्तरता दिईनेछ ।
६४. स्वास्थ्य बिमा कार्यक्रमलाई सबै नागरिकको पहुँचमा पु-याउनका लागि "हाम्रो स्वास्थ्य हाम्रो बीमा, जटील रोगको छैन सिमा" भन्ने नाराका साथ स्वास्थ्य बिमा कार्यक्रमलाई थप प्रभावकारी बनाउँदै अति विपन्न, अशक्त, अपाङ्गता भएका व्यक्तिहरुलाई स्वास्थ्य बिमा अनुदानको व्यवस्था मिलाइनेछ ।
६५. क्षयरोगमुक्त पालिका अभियानलाई निरन्तरता दिईनेछ ।
६६. केराबारी गाउँपालिकालाई कुपोषण शुन्य गाउँपालिका बनाउनका लागि पोषण मैत्री स्थानीय तह तथा सेवा बिस्तार कार्यक्रमलाई निरन्तरता दिईनेछ ।
६७. नागरिक आरोग्य सेवा केन्द्र संचालन गरी शारीरिक तथा मानसिक स्वास्थ्यलाई सुदृढ गर्न योग तथा ध्यान शिविरहरु संचालनका लागि जोड दिइनेछ ।
६८. बालबालिकाहरुलाई दिईने नियमित खोप कार्यक्रमलाई थप व्यवस्थित गर्दै नियमित रूपमा पूर्ण खोप सुनिश्चित भएको पालिका घोषणा गरिनेछ ।
६९. पालिका अस्पतालबाट आँखा तथा कानको उपचार सेवा सञ्चालन गरिने छ ।
७०. पोषण मैत्री स्थानीय तह तथा सेवा विस्तार कार्यक्रमलाई प्रभावकारी बनाउन "पालन गरे दुरुस्त, बच्चा हुन्छ तन्दुरुस्त" भन्ने नाराका साथ कार्यक्रमलाई निरन्तरता दिईनेछ ।
७१. लागु औषध दुर्व्यसनी विरुद्ध निरोधात्मक र उपचारात्मक उपायहरुको अवलम्बन गरिनेछ । यसका लागि दक्ष जनशक्ति र साधन सम्पन्न साझेदारहरूसंग सहकार्यलाई निरन्तरता गरिनेछ ।
७२. स्वास्थ्य सम्बन्धि जनचेतनामुलक कार्यक्रमहरु गरी नागरिकको स्वास्थ्य सम्बन्धि चेतना वृद्धि गरिने छ ।
७३. खानेपानीको नियमित गुणस्तर परिक्षण साथै स्वच्छ खानेपानीको सुनिश्चित गर्दै सरसफाइ प्रवर्द्धन कार्यक्रमका लागि सरोकारवाला संस्थाहरूसंग साझेदारीमा कार्यक्रम संचालन गरिनेछ ।
७४. किटजन्य रोग तथा अन्य प्रकोप र महामारीको रोकथाम तथा नियन्त्रणका लागि आवश्यक कार्यक्रम संचालन गरिनेछ ।
७५. महिलाहरुमा हुने स्तन तथा पाठेघरको क्यान्सरको पहिचान तथा उपचारमा जोड दिइनेछ ।

७६. मानसिक समस्या तथा आत्महत्या रोकथाम सम्बन्धी जनचेतनामुलक कार्यक्रमहरु संचालन गरिनेछ ।

खा३.लैङ्गिक समानता, सामाजिक सुरक्षा र समावेशिकरण

१. केराबारी गाउँपालिकालाई २०८३ साल चैत्र महिना भित्र बालमैत्री स्थानीय शासन युक्त पालिका घोषणाका लागि सूचकमा आधारित कार्यक्रमहरु सञ्चालन गरिने छ ।
२. बालबालिकाको वस्तुगत विवरण तयार गरी बाल क्लब तथा बाल संजाललाई प्रभावकारी र गतिशिल बनाउदै लगिने छ ।
३. स्थानीय बालमैत्री सहजकर्ताहरुको क्षमता अभिवृद्धि गरी वडा तथा विद्यालय स्तरमा प्रभावकारी बाल मैत्री स्थानीय शासन सम्बन्धी सहजिकरणको व्यवस्था मिलाइनेछ ।
४. महिलाहरुको नेतृत्व विकास तथा क्षमता अभिवृद्धि गर्न उपाध्यक्षसंग छान्ना कार्यक्रम साथै युवा महिलाहरुको लागि सीप विकास तालिम सञ्चालनले निरन्तरता पाउने छ ।
५. समाजमा विद्यमान कुरीति, लैङ्गिक हिंसा, विभेद, छुवाछुत जस्ता पछ्यौटेपनलाई न्युनीकरण गर्न ठोस कार्यक्रमहरु ल्याइने छ ।
६. “जेष्ठ नागरिकहरु हाम्रा अभिभावक हुन”भन्ने भनाईलाई साकार पार्न जेष्ठ नागरिक सम्मान कार्यक्रम आयोजना गरिने छ ।
७. लैङ्गिक समानता तथा सामाजिक समावेशीकरण सम्बन्धि कार्यक्रम सञ्चालन गरिने छ ।
८. अपाङ्गता भएका व्यक्तिहरुलाई वडा स्तरीय कानुनी सचेतनामुलक कार्यक्रम संचालन गरिनेछ ।
९. लैङ्गिक हिंसामा परेका महिला, बालबालिकाको सुरक्षाका लागि आवश्यक कोषहरुको व्यवस्था गरीनेछ ।

खा४.खानेपानी तथा सरसफाई :

१०. स्वच्छ खानेपानीको दिगो व्यवस्थापनका लागि पहाडी क्षेत्रमा श्रोत मुहान संरक्षण, वृक्षारोपण तथा रिजर्व पोखरी निर्माण गरी खानेपानीको आपूर्तीको व्यवस्था मिलाइने छ ।
११. पहाडी भेगमा आवश्यकता अनुसार मुहान संरक्षण, टंकी निर्माण, मर्मत तथा पाईप विस्तार क्रमशः गर्दै लगिनेछ ।
१२. शहरी खानेपानी आयोजनालाई सम्पन्न गर्न विशेष जोड दिईने छ ।
१३. गाउँपालिकाभित्र रहेका खानेपानी उपभोक्ता समितिहरुलाई एकिकृत गरिनेछ ।
१४. फोहरमैला व्यवस्थापनका लागि फोहरको वर्गिकरण, संकलन, डम्पिङ, पुनः प्रयोग तथा विसर्जनलाई दिगो व्यवस्थापन गर्दै लगिनेछ ।
१५. फोहरमैला संकलन तथा व्यवस्थापन सेवालाई विस्तार गरिनेछ ।

(ग)आर्थिक विकास सम्बन्धी नीति

गा.१.कृषि तथा सहकारी

१६. कृषि सेवा केन्द्रलाई थप प्रभावकारी बनाई कृषि बिमा, किसान सुचिकरण कार्य तथा माटो परिक्षण कार्य समेत गर्ने गरी प्राविधिक कर्मचारीहरुको क्षमता अभिवृद्धी गरिने छ ।
१७. गाँउपालिकामा निर्माणाधिन कृषि उपज संकलन केन्द्र तथा कृषि बजार आ.व. २०८२।०८३ मा संचालन गरिनेछ ।
१८. साप्ताहिक हाट बजारहरुलाई थप व्यवस्थित गर्दै लगिनेछ ।
१९. किसानको कृषि उत्पादनलाई बजार सम्म सहज पहुँचका लागि कृषि एम्बुलेन्सको व्यवस्था मिलाइनेछ ।
२०. बन्यजन्तु व्यवस्थापन तथा वन क्षेत्रलाई कृषि उत्पादन संग जोड्न गाँउपालिका ,सामुदायीक वन उपभोक्ता समिति साथै डिभिजन वन कार्यालयको सहकार्यमा कृषि वन कार्यक्रम लाई थप प्रभावकारी बनाईने छ ।
२१. गाउँपालिका र सामुदायीक वन उपभोक्ता समितिहरुको सहकार्यमा कृषि वन जैविक विविधता पार्क निर्माण गरिनेछ ।
२२. जलवायु परिवर्तन बाट कृषि क्षेत्रमा परेको असर न्युनिकरण गर्न साथै कृषकहरुलाई जलवायु अनुकुलन कार्य गराउन जलवायु अनुकुलन कृषि कार्यक्रम कार्यान्वयन गरिनेछ ।
२३. जलवायु परिवर्तनका कारण सुकेका तथा पुराना रुग्ण पोखरिहरुको खोजि अभिलेखिकरण गरी समुदाय संगको सहकार्यमा पुनःस्थापना गरिनेछ । सिन्चित क्षेत्र व्यवस्थित गर्न तथा बढाउन संभावित क्षेत्र भित्र वर्षादको पानी सङ्कलन गर्ने रिचार्ज पोखरी, प्लाष्टिक पोखरी निर्माण, लिफ्टिङ सिचाई तथा अन्य बैकल्पिक सिचाईलाई प्रभावकारी बनाईनेछ ।
२४. संघिय सरकारको समन्वयमा आगामि आर्थिक वर्षमा पहिचान भएका वास्तविक किसानहरुलाई किसान परिचयपत्र वितरण गरिनेछ ।
२५. केराबारी गाँउपालिका स्तरमा स्थापना भएको माटो परिक्षण प्रयोगशालालाई पुर्ण क्षमतामा संचालन गरी हरेक किसानको खेतबारीको माटो परिक्षण गर्ने वातावरण तयार गरिनेछ ।
२६. किसान जागरणका लागी कृषि मेला प्रदर्शनी उत्कृष्ट कृषि उधमि पुरस्कृत, विभिन्न दिवस कार्यक्रम जस्ता कार्यक्रमलाई निरन्तरता दिईनेछ । कृषि मेला प्रदर्शनीको स्वरुप परिवर्तन गरी कृषि, पशु पक्षी, रोजगार, घरेलु उधम साथै समग्र आर्थिक क्षेत्र समेट्ने गरी मेला आयोजना गरिने छ ।
२७. चैते धान बाली प्रवर्द्धन, कफि,मकै,आलु,प्याज,लसुन बाली प्रवर्द्धन कार्यक्रम संचालन गरिनेछ ।
२८. कृषि उत्पादन सामाग्रीहरु, सुधारिएका औजार उपकरणहरु किसानहरु संगको लागत साझेदारीमा वितरण गरिनेछ ।
२९. कृषि उधम प्रवर्द्धन साथै रुग्ण हुदै गएका कृषि उधमलाई पुनरजाग्रित गराउन कृषि उधमिहरुलाई ऋणमा व्याज अनुदान कार्यक्रममा स्थानीय सहकारीहरु लाई जोडी प्रभावकारी बनाईनेछ ।
३०. गाँउपालिकाले संचालन गरेको प्राङ्गारिक तथा जैविक मल उत्पादन केन्द्रले उत्पादन गरेको केराबारी १, २, ३, ४, ५, ६, ७ सेरिजको उत्पादन थप व्यवस्थित गरी किसान स्तर सम्म पुर्याईने छ । प्राकृतिक तथा जैविक खेती बिस्तार सम्बन्धी कार्यक्रम संचालन गरिनेछ ।
३१. मजबुत सहकारीका लागी सहकारीहरु बिच एकिकरणको कार्यलाई निरन्तरता दिईनेछ । कृषि जन्य बस्तुको मुल्य श्रृङ्खलामा सहकारि संस्थालाई परिचालन गरिने छ , कृषि उत्पादन सामाग्रीहरु सहज उपलब्धता

तथा उत्पादित सामाग्रीहरुको बजारिकरण सहकारी मार्फत गरिनेछ । समग्र सहकारीहरुको क्षमता अभिवृद्धी सग सम्बन्धीत कार्यक्रम ल्याईने छ भने सहकारी अनुगमनको कार्यलाई व्यवस्थित गरिनेछ ।

गा२. पशुपन्छी तथा मत्स्य :

३२. पशुपंक्षीपालक किसानहरुलाई पशुमा लाग्ने रोगको निःशुल्क चेकजाँच तथा औषधी वितरण कार्यलाई विशेष जोड दिईनेछ ।
३३. व्यवसायिक रुपमा पशुपालन गर्न चाहने वा गरिरहेका किसानहरुलाई आवश्यक तालिमको व्यवस्था गरिने छ ।
३४. दुग्ध तथा दुग्धजन्य पदार्थको सहज विक्री वितरणका लागि खरिद तथा विक्री गर्ने सहकारीलाई लागत साझेदारीमा सामाग्रीहरु वितरण गरीनेछ ।
३५. पशुपंक्षीको प्रकोप नियन्त्रण र रोगथामका लागि खोप कार्यक्रमलाई निरन्तरता दिईनेछ ।
३६. सडक गल्लीमा रहेका छाडा भुस्याहा कुकुरहरुको विगविगीलाई नियन्त्रण गर्न कुकुर बन्ध्याकरण कार्यक्रमलाई निरन्तरता दिईने छ ।
३७. पशुको उन्नत नस्ल सुधारका लागि कृतिम गर्भाधान प्रवर्धन कार्यक्रम सञ्चालन गरिने छ ।
३८. कृषकहरुलाई लागत साझेदारीमा मोटर सहितको चापकटर वितरण गरिने आधुनिक पशुपालनलाई प्रवर्धन गरीने छ ।
३९. रोगी तथा कुपोषित पशुहरुलाई निःशुल्क औषधी, भिटामिन तथा मिनरल्स वितरण गर्न पशुस्वास्थ्य प्रवर्धन कार्यक्रम सञ्चालन गरीने छ ।
४०. पशुपालक कृषकहरुलाई पशु बीमा सम्बन्धि चेतनामुलक कार्यक्रम सञ्चालन गरी पशु बिमाकालागि अभिप्रेरित गरिनेछ ।
४१. किसान तथा कृषि सहकारी संस्थाहरु संग लागत साझेदारीमा गाई-भैसी, बाख्रा पालन कार्यक्रम सञ्चालन गरिने छ ।
४२. व्यवसायिक कुखुरा पालन प्रवर्धन कार्यक्रम सञ्चालन गरी पालिकालाई कुखुराको मासु तथा अण्डामा आत्मनिर्भर बनाउन जोड दिईने छ ।

गा३. उद्यम विकास :

४३. लघु उद्यम विकास कार्यक्रम अन्तर्गत नयाँ उद्यमि सृजना गर्ने कार्यलाई निरन्तरता दिइनेछ ।
४४. सम्भाव्य लघु उद्यमी पहिचान गरी उद्यमशीलता विकास तालिम संचालन गरिनेछ ।
४५. लघुउद्यमीले छनोट गर्न चाहेको उद्यमको व्यवसायिक सम्भाव्यताका आधारमा योजना बनाउन सहजीकरण गरिनेछ ।
४६. लघु उद्यमीहरुलाई प्रविधि हस्तान्तरण साथै व्यवसायिक कर्जाका लागि स्थानीय बैंक तथा वित्तीय संस्थाहरूसँग समन्वय गरी उत्पादित वस्तुको बजारीकरणमा सहजीकरण गरिनेछ ।
४७. उद्यम विकास कार्यक्रमलाई विषयगत शाखा र वडा कार्यालयहरूसँग कार्यक्रमिक समन्वय गरी कार्यान्वयन गरिनेछ ।
४८. आवश्यकता पहिचानका आधारमा पुनःताजगी र एडभान्स सिप विकास तालिम संचालन गरिने छ ।

गा४. राजस्व :

४९. राजस्व संकलनमा सर्वसाधारणलाई जिम्मेवार बनाउन करदाता शिक्षा अभिवृद्धि गर्न विभिन्न कार्यक्रम सञ्चालन गरिनेछ ।
५०. गाउँपालिकाको भू-उपयोग योजना अनुसार करको दर र दायरामा पुनरावलोकन तथा बिस्तार गरी समयानुकूल बनाईनेछ ।
५१. बजार अनुगमनलाई नियमित गरी राजस्व सङ्कलनको कार्यलाई अझ प्रभावकारी बनाईनेछ ।
५२. राजस्व सङ्कलनलाई अनलाईन प्रणालीमा आबद्ध गरिनेछ ।
५३. आन्तरिक स्रोत परिचालनमा नयाँ सम्भावनाहरूको खोजी र उपयोग गरिनेछ ।
५४. पालिका भित्र संचालित सेवा, व्यवसायहरूलाई अनिवार्य दर्ता गरी गराई करको दायरामा ल्याइनेछ ।

गा५. पर्यटन :

५५. गाउँपालिकाको पर्यटन विकासको गुरुयोजना अनुसार क्रमशः लगानी गरी स्थानीय आर्थिक विकासमा जोड दिईनेछ ।
५६. केराबारी बजार क्षेत्र सौन्दर्यकरण गर्दै आन्तरिक पर्यटनलाई अभिवृद्धि गर्दै रोजगारी सृजना गरिनेछ ।
५७. पालिका भित्रका पर्यटकीय क्षेत्रहरू जोड्ने पदमार्गको पहिचान र विकास गरिनेछ ।
५८. स्थानीय स्तरमा रहेका प्रतिभाहरूलाई प्रवर्धन गर्न केराबारी आइडलाई निरन्तरता दिइनेछ ।
५९. केराबारी बजार भ्या प्वाइन्टलाई बहु-साँस्कृतिक पार्कको रूपमा विकास गरी आन्तरिक पर्यटन अभिवृद्धि गरिनेछ ।
६०. स्थानीय कला, संस्कृति र साहित्यको संरक्षण र विकासमा जोड दिइनेछ ।
६१. पर्यटन क्षेत्र र यसको पूर्वाधार विकासका लागि स्थानीय संघ, संस्था, समुदायका साथै प्रदेश र संघीय सरकारसंग सहकार्य गरिनेछ ।

गा६. रोजगार :

६२. राष्ट्रिय रोजगार कार्यक्रम मार्फत विकास आयोजनाहरू समेत सञ्चालन गर्न आवश्यक औजार तथा सामग्री खरिदको प्रबन्ध मिलाईने छ ।
६३. सामुदायिक विकासका लागि युवा परिचालन गरी श्रम संस्कृतिको विकासमा जोड दिइनेछ ।
६४. आन्तरिक रोजगारी सिर्जना गर्न सरोकारवाला निकाय र निजीक्षेत्रसंग सहकार्य र समन्वय गरिनेछ ।
६५. विकास योजनाहरूमा रोजगार सेवा केन्द्रमा सुचीकृत बेरोजगारहरूलाई प्राथमिकतामा राखिनेछ ।
६६. "श्रमको सम्मान, राष्ट्रको अभियान" भन्ने नारालाई आत्मसाथ गर्दै कामको सम्मान गर्ने परिपाटीको विकासमा जोड दिइनेछ ।
६७. सामाजिक विभेदीकरणमा परेका र लक्षित वर्ग केन्द्रीत कार्यक्रमहरू सञ्चालन गरिनेछ ।
६८. वैदेशिकरोजगारीमा जान चाहने व्यक्तिहरूका लागि सूचना सम्प्रेषण गर्ने तथा स्थानीय तहबाटै श्रम स्वीकृती गर्ने कार्यलाई निरन्तरता दिईने छ ।
६९. रोजगारीका सम्भावनाहरूको खोजी गरी युवा बेरोजगारको संख्यामा न्यूनीकरण गर्दै लगिनेछ ।
७०. वैदेशिक रोजगारीबाट फर्कीएका श्रमिकहरूको सीप र पूँजिको अधिकतम प्रयोग गरी स्वरोजगार बनाउन मलेसिया लगायत खाडी मुलुकमा कार्यरत श्रमिक तथा तिनका परिवार तथा वैदेशिक रोजगारीबाट फर्कीएका

व्यक्तिहरूको सामाजिक तथा आर्थिक पुनःएकिकरण कार्यक्रमलाई व्यवस्थित गर्न गाउँपालिकाको श्रम आप्रवासन नीति तर्जुमा गरी कार्यान्वयन गरिनेछ ।

७१. वैदेशिक रोजगारीबाट फर्कीएका व्यक्ति तथा तिनका परिवारले संचालन गरेका उद्यम तथा व्यवसायलाई प्रोत्साहन गर्न सम्मान तथा पुरस्कारको व्यवस्था गरिनेछ ।
७२. रेमि परियोजना अन्तर्गत लक्षित व्यक्तिहरूलाई विविध क्षेत्रगत सम्भाव्यता अध्ययन गरी आवश्यक व्यवसायिक तथा सीपमुलक तालिम लगायत प्रविधि सहयोग उपलब्ध गराइने छ ।
७३. वैदेशिक रोजगारबाट फर्कीएका व्यक्ति वा तिनका परिवारलाई सहयोगार्थ आपतकालिन राहत कोषको व्यवस्था गरिनेछ ।
७४. वैदेशिक रोजगारीबाट फर्केका व्यक्ति र परिवारको सामाजिक तथा आर्थिक पुनः एकिकरण कार्यक्रम मार्फत मनोसामाजिक स्वास्थ्य, सामाजिक अन्तरघुलन तथा आर्थिक रुपमा आत्मनिर्भर बनाउने कार्यक्रमहरू सञ्चालन गरिने छ ।
७५. वैदेशिक रोजगारबाट फर्कीएका व्यक्ति वा तिनका परिवारमा हुनसक्ने सामाजिक समस्या जस्तै हिंसा, लाल्छना, पारिवारिक विखण्डन जस्ता समस्याहरूलाई पहिचान गरी समस्या समाधानका लागि परामर्श गरिनेछ ।
७६. वैदेशिक रोजगारीमा रहेका व्यक्ति वा तिनका परिवारका सदस्यहरूले विप्रेषण (Remittance) को उत्पादन मुलक क्षेत्रमा प्रयोगको लागि साप्ताहिक विप्रेषण व्यवस्थापन कक्षा संचालन गरिनेछ ।

(घ) वातावरण तथा विपद व्यवस्थापन:

७७. चुरे क्षेत्रको संरक्षण तथा विकासका साथै नदीजन्य पदार्थ आई.ई.ई भएका खोलाक्षेत्र बाहेकका स्थानहरूमा उत्खनन गर्न रोक लगाईनेछ ।
७८. नदीजन्य पदार्थको अवैध उत्खनन र चोरी निकासीलाई निरुत्साहित गर्न सहयोग गर्ने व्यक्ति वा संस्थालाई पुरस्कृत/प्रोत्साहन गरिनेछ ।
७९. केराबारी गाउँपालिकाको विपद व्यवस्थापन तथा जलवायु उत्थानशिल योजना निर्माण गरी कार्यान्वयनमा ल्याईने छ ।
८०. बैकल्पिक उर्जालाई प्रोत्साहन गरिनेछ, ग्रामिण बिद्युतिकरणको विस्तार गर्ने कार्यलाई निरन्तरता दिइनेछ । विद्युत विस्तार नभएका वडा, टोल तथा वस्तीहरूमा विद्युत विस्तार गर्न आवश्यक पहल गरिने छ ।
८१. विपदमा परेकाहरूको उद्धार, राहत, पुनर्स्थापना र पुनर्निर्माणको कार्यलाई सरोकार पक्षहरूसंग समन्वय गरी प्राथमिकतासाथ अघि बढाइनेछ ।
८२. जल उत्पन्न प्रकोप नियन्त्रण गर्न वायो इन्जिनियरिङ प्रविधिबाट बाढी पहिरो नियन्त्रण गरिनुका साथै "रुख जोगाऔं, विरुवा रोपौं" भन्ने अभियान मार्फत वृक्षारोपण कार्यक्रम सन्चालन गरिनेछ ।

(ङ) संस्थागत क्षमता विकास, सेवा प्रवाह र सुशासन :

८३. केराबारी गाउँपालिकाको डिजिटल प्रोफायललाई निरन्तरता दिइनेछ ।
८४. आर्थिक तथा प्रशासनीक चुस्तता सहित सुशासन कायम गर्न गाउँपालिकाको आन्तरिक नियन्त्रण प्रणाली निर्देशिका कार्यान्वयनमा ल्याईने छ ।

८५. गाउँपालिकाबाट हुने सेवा प्रवाहलाई चुस्त दुरुस्त र जनउत्तरदायी बनाउनुका साथै सार्वजनिक सुनुवाइ तथा सामाजिक परीक्षण जस्ता कार्यक्रमहरू मार्फत जनताको गुनासो सुनुवाइ र उचित सम्बोधनको व्यवस्था मिलाईने छ ।
८६. कर्मचारी तथा जनप्रतिनिधिहरूको क्षमता विकासका लागि कार्यक्रमहरू सन्चालन गरिनेछ ।
८७. टोलविकास समितिहरूलाई विकास निर्माण तथा सामाजिक क्रियाकलापहरूमा सक्रिय गराईनेछ ।
८८. प्रभावकारी सेवा प्रवाह गरी सुशासन कायम गर्न संगठन तथा व्यवस्थापन सवेक्षण (O&M) अनुसार कर्मचारीहरूको व्यवस्थापन गरीने छ ।
८९. ई-हाजिरीलाई गाउँपालिका अन्तरगतका निकाय तथा संस्थाहरूमा क्रमशः विस्तार गर्दै लगिनेछ ।
९०. पुराना प्रशासनिक कागजातहरूलाई डिजिटাইजेसन गरिनेछ । पुराना अभिलेख संकलन गरी अभिलेखालय स्थापना गरिनेछ ।
९१. कालोबजारी र नाफाखोरीको अन्त्य साथै आपूर्ति सहजताका लागि स्थानीय प्रशासनसँगको सहकार्यमा आवधिक रुपमा बजार अनुगमन गरिनेछ साथै अवैधानिक रुपमा सञ्चालित व्यवसायलाई कानुनी दायरामा ल्याइनेछ ।
९२. स्थानीय सरकारको अधिकार क्षेत्रमा पर्ने विषयहरूमा कार्य सम्पादन गर्न आवश्यक कानूनहरू निर्माण गर्दै लगिनेछ ।
९३. गाउँपालिका क्षेत्रमा सञ्चालित योजना तथा कार्यक्रमहरूको प्रभावकारी कार्यान्वयनका लागि अनुगमन तथा मूल्याङ्कन प्रणालीलाई सशक्त बनाईनेछ ।
९४. शुन्य वेरुजुको नीति अवलम्बन गरिने छ । महालेखापरिक्षकले औल्याएका बेरुजुहरू सिध्र फन्छ्योटको व्यवस्था मिलाइनेछ ।
९५. स्थानीय तहमा पारदर्शीता र सुशासनको प्रत्याभुति दिलाउन सूचना प्रणालीलाई व्यवस्थित गर्न विद्युतिय सुशासनमा जोड दिईनेछ ।

अन्त्यमा , केराबारी गाउँपालिकाबासीले हामीलाई सुम्पिएको जिम्मेवारी र विश्वास मुलतः सुशासन सहितको विकास र समृद्धिको जनआकांक्षा सम्पन्न गर्न म लगायत सम्पूर्ण गाउँसभा सदस्यज्यूहरू यस महान अभियानमा निरन्तर लागि पर्ने विश्वास व्यक्त गर्दछु । प्रस्तुत नीति तथा कार्यक्रमको कार्यान्वयनबाट यस गाउँपालिकाले परिलक्षित गरेका लक्ष र अपेक्षीत नतिजा हाँसिलहुने विश्वास लिएको छु । अन्त्यमा, यो नीति तथा कार्यक्रम तयार गर्ने सिलसिलामा मार्गदर्शन गर्नुहुने संघीय सरकार, प्रदेश सरकार, माननीयज्यूहरू, गाउँपालिकाका पदाधिकारीहरू स्थानीय राजनैतिक दल, सम्पूर्ण सरकारी तथा गैह्र सरकारी संघर संस्थाहरू, गाउँवासी आमाबुबा, दाजुभाई तथा दिदीबहिनीहरू एवं प्रमुख प्रशासकीय अधिकृत सहित राष्ट्रसेवक कर्मचारी मित्रहरूलाई हार्दिक धन्यवाद दिन चाहन्छु ।

धन्यवाद ।।

जय केराबारी ।।।